



il-festa tal-madonna tad-duttrina

Purċissjonijiet li għadhom haġġin biss fl-istorja

F'kitbiet oħra ta' din ix-xorta wrejt kemm tul dawn l-aħhar hamsin, sittin sena d-dinja nbdilet mil-lejl għan-nhar, u dan anke mill-aspett reliġjuż. Il-Knisja, min-naha tagħha, ma tagħmilx hażin jekk timxi maż-żminijiet, dejjem waqt li żżomm il-prinċipji fundamentali tagħha. Bhala għaqda haġġa l-Knisja ma tistax tghaddi mingħajr il-bidla, għax fid-dinja hu biss dak li m'għandux haġġa li jibqa' ma jinbidilx. Fl-istess waqt wiehed irid jammetti li ċerti tibdiliet isiru wkoll minhabba ċirkostanzi li l-knisja ma jkollhiex kontroll fuqhom u għalhekk kull ma tkun tista' tagħmel hu li taddatta ruhha għaċ-ċirkostanzi l-godda wara li bhala 'omm' tara x'ikun fl-aħjar interess ta' wliedha.

Fil-harġa numru 130 (2003) tal-fuljett TARXIEN kont ktibt dwar purċissjonijiet Ewkaristiċi li llum spiċċaw għal kollox. Illum ser nagħti harsa lejn tliet purċissjonijiet oħra li kienu jsiru fi żmien l-Għid il-Kbir, imma li llum saru semplicitment tifikriet ta' l-imghoddi.

F'Nhar San Mark

Il-festa ta' San Mark, Evangelista, tiġi fil-25 t'April. Fi tfuliti kont tisma' lil min jgħid: "Illum ibierku rih". Ngħid is-sewwa, min jaf kemm mahhaht għax ma stajt nifhem qatt għaliex il-Knisja tohroġ tbierek ir-rih. Imma aktar tard sirt naf, li fil-fatt nhar San Mark kienu jitbierku l-uċuh tar-raba', u mhux ir-rih!

Għal xi s-sitta ta' filghodu kienet tindaqq mota qasira u ftit wara kienet tohroġ purċissjoni li fiha kienu jieħdu sehem l-abbatini u l-qassisin; kollha libsin is-suttana, l-ispellizza, u l-berettin. Il-kappillan kien jilbes stola u kappa bojod. Quddiem kien ikun hemm is-Salib tal-Kleru b'żewġ akkolti, wahda fuq kull naha.

Il-purċissjoni kienet tohroġ mill-Knisja Parrokkjali, tghaddi minn Triq il-Kbira u tieqaf maġenb is-Salib tad-Dejma, li dak iż-żmien kien f'salib it-toroq faċċata fejn illum hemm il-bank HSBC. Matul it-triq kienet titkanta l-Litaniya tal-

Qaddisin, maghrufa bhala l-Litaniya t-Twila, imbagħad kienet issir talba bil-Latin, u l-Kappillan kien ibierek bl-asperges l-erba' direzzjonijiet differenti. Wara l-purċissjoni kienet terġa' lura lejn il-knisja.


Ir-Rogazzjonijiet

Sa ftit snin ilu, il-festa tat-Tluġ fis-Sema tal-Mulej – Lapsi – kienet tkun iċċelebrata erbgħin jum wara l-Għid il-Kbir li dejjem jahbat il-Hamis. Tlett ijiem qabel kienu jsiru r-Rogazzjonijiet, li kienu speċi ta' thejjiijiet għal din il-festa kbira.

Matul il-jiem tat-Tnejn, it-Tlieta u l-Erbgħa kienu jsiru tliet purċissjonijiet mill-Knisja Parrokkjali; tnejn lejn il-Kappella ta' San Bert u wahda lejn il-Kappella ta' Santa Marija. Kienu jieħdu sehem l-abbatini u l-klaru. Il-Kappillan din id-darba kien jilbes ir-rukkett, il-muzzetta u l-istola vjola filwaqt li l-qassisin u l-abbatini kienu jkunu bis-staten, bl-ispellizzi u bil-berettini. Għal darbohra kulhadd kien jimxi wara s-Salib tal-Kleru bl-akkolti miegħu.

Fit-triq kienet titkanta l-Litaniya tal-Qaddisin. Meta l-purċissjoni kienet tasal hdejn il-kappella partikolari kienet titkanta l-antifona 'Exurge, Domine, adjuva nos et libera nos propter nomen tuum.' – 'Fittex ejja, Mulej, għinna u salvana f'għieh l-isem imqaddes tiegħek'. Lura l-knisja, kienet issir quddiesa letta biċ-ċelebrant jilbes paramenti sagri vjola.


Jingħad li dawn it-tipi ta' pellegrinġi pentinenzjali kienu jsiru bhala sinjal ta' ndiema biex il-Mulej ibieghed mid-dinja diżastri bħal mard u terremoti, kif ukoll biex titbierku l-art halli din tagħti l-frott mehtieg.



San Mark l-Evangelista – pittura ta' Guzeppi Cali fil-Knisja Parrokkjali ta' Hal Tarxien



It-Tluġh fis-Sema ta' Mulej – pittura ta' Ganni Vella fil-Knisja Parrokkjali ta' Hal Tarxien



ghax is-sacerdot kien imur iqarben li dawk li ma kinux johorġu minn djarhom minhabba mard serju.

Il-vjattu tal-moribondi kien xi haġa oħra. Kienu jindaqqu tokki bil-qanpiena l-*qadima* u minnufih tfal u kbar erhilhom jerhulha lejn il-knisja; it-tfal biex jilhqu xi fanal u l-kbar biex jaqtghu l-kurżità dwar min kien wasal biex iħalli din id-dinja.

Fuq quddiem kien ikun hemm stendard ahmar u tifel idoqq qanpiena mdaqqsas li d-daqq tagħha kien jinstama' minn erba' kantunieri bogħod. Warajhom kienu jimxu t-tfal u l-abbatini bil-fanali f'idejhom. Il-qassis kien ikun taht umbrella miżmuma minn fratell tas-Sagrament. Mill-knisja sad-dar tal-moribond kienu jtkantaw innijiet ewkaristiċi u fit-triq lura lejn il-knisja kien jitkanta t-Te Deum.

Tajjeb li wiehed jghid, li meta l-moribond kien ikun sacerdot, il-purċissjoni kienet tiehu forma aktar solenni. Kienu jiehdu sehem il-fratellanzi u ċ-Celebrant kien ikun bil-kappa bajda akkompanjat minn żewġ ministri bit-tuniċella bajda wkoll. Flok umbrella kien ikun hemm il-baldakkin. Hekk kien isir almenu fil-parroċċa tagħna; u dan jien ilhaqtu tajjeb.


Sakemm is-sacerdot kien ikun jamministra l-ahhar sagramenti, il-ġemgħa kienet tkun barra titlob għall-bżonnijiet spiritwali u temporali tal-moribond/a. Lura l-

knisja kienet dejjem tingħata l-barka sagramentali.


Bhalissa qieghda tiġini f' mohhi l-poeżija 'Il-Vjattu' ta' Dun Karm Psaila, il-Poeta Nazzjonali tagħna. Hija poeżija tabilhaqq sabiħa u nhegġeġ lil dawk li qatt ma qrawha biex ma' l-ewwel ċans li jkollhom jagħtuha daqqa t'ghajn ghax żgur li jieħdu gost bid-deskrizzjoni u bir-riflessjonijiet helwin li fiha.

Dawn it-tliet purċissjonijiet, lilna l-kbar ta' ċerta età, ifakkruna f'tibdil iehor li sar fl-aspett religjuż Malti. Izda kif dejjem emmint, tkun haġa tajba li dawk il-funzjonijiet ta' dari ma jintilfux. Ghax wara kollox, dawk kienu jagħmlu parti wkoll mill-hajja soċjali tal-poplu tagħna. Għalhekk, tajjeb hafna li jinkitbu biex jghaddu għand dawk li ma jiftakruhomx, u b'hekk ma jmutux u jintesew qishom qatt ma eżistew.

Alfred Massa



It-Tużellina li fuqha kien jitpoġġa Ġesù Ewkaristija qabel il-Vjattu solenni.



il-festa tal-madonna tad-duttrina